



IL-QORTI
EWROPEA
TAL-AWDITURI

MT

Stqarrija għall-Istampa

Il-Lussemburgu, id-29 ta' Awwissu 2019

L-awdituri jivvalutaw l-appoġġ li l-UE tagħti għall-Industrija 4.0 u għall-innovazzjoni diġitali fl-Ewropa

Il-Qorti Ewropea tal-Awdituri qed twettaq awditu tal-appoġġ u l-finanzjament li l-UE tagħti għad-diġitalizzazzjoni tal-industrija u għall-promozzjoni tal-innovazzjoni diġitali fl-Ewropa. L-awdituri se jeżaminaw jekk il-Kummissjoni Ewropea tipprovdi appoġġ effettiv lill-Istati Membri għad-diġitalizzazzjoni tal-industrija tagħhom, u jekk hija tgħinx lin-negozji li jkunu għadhom kemm jifthu kif ukoll lill-intrapriżi żgħira u medji (SMEs) fl-isforzi tagħhom biex isiru diġitali.

"Biex tibqa' kompetittiva, jeħtieġ li l-UE tappoġġa lill-industrija fit-trasformazzjoni diġitali, li tinsab għaddejja bħalissa. Id-diġitalizzazzjoni tal-Industrija Ewropea hija inizjattiva ewlenija f'dan il-kuntest u, b'dan l-awditu, aħna nixtiequ niverifikaw l-effettività tagħha sa issa," qalet Iliana Ivanova, il-Membru tal-Qorti Ewropea tal-Awdituri li mexxiet l-awditu. "Huwa mistenni li sal-2025 ikun sar progress importanti lejn l-Industrija 4.0. Jenħtieġ li l-kumpaniji fl-UE kollha, b'mod partikolari l-SMEs, iħejju lilhom infushom biex jadattaw il-modi tradizzjonali ta' kif jaħdmu għat-teknoloġija diġitali l-ġdida."

Illum, l-awdituri ppubblikaw previżjoni tal-awditu dwar id-diġitalizzazzjoni tal-industrija Ewropea. Il-Previżjonijiet ta' Awditi jipprovdu informazzjoni dwar kompitu tal-awditjar li jkun għaddej. Huma intenzjonati li jkunu sors ta' informazzjoni għal dawk interessati fil-politika jew fil-programmi li jkunu qed jiġu awditjati.

L-Industrija 4.0 tuża t-teknoloġija diġitali biex in-nies, l-oġġetti u l-proċessi jiġu konnessi f'ħin reali. Dan il-proċess jibdel radikalment il-manifattura u l-mod kif isir in-negozju, u jipprovdi valur

L-iskop ta' din l-istqarrija għall-istampa huwa li jingħataw il-messaġġi prinċipali tal-Previżjoni ta' Awditu maħruġa mill-Qorti Ewropea tal-Awdituri. Il-previżjoni sħiħa tinsab bl-Ingliż fuq eca.europa.eu.

ECA Press

12, rue Alcide De Gasperi - L-1615 Luxembourg

E: press@eca.europa.eu

@EUAuditors

eca.europa.eu

mizjud permezz ta' veloċità u effiċjenza akbar. Biex ilaħħqu miegħu, il-kumpaniji madwar id-dinja kollha se jeħtieġu jgħaddu minn trasformazzjoni, u dan jirrikjedi investment konsiderevoli.

Fl-UE, hemm disparitajiet wesgħin fl-iżvilupp diġitali bejn ir-reġjuni u s-setturi, b'firxa ta' bejn aktar minn 63 % fl-ipprogrammar tal-kompjuter u 4 % fil-kostruzzjoni. L-SMEs jirrappreżentaw 99 % tan-negozji kollha, iżda inqas minn waħda minn kull ħamsa minnhom għandha livell għoli ta' diġitalizzazzjoni. Jeħtieġ li dawn jiġu mhegġa biex jiddiġitalizzaw il-proċessi ta' ħidma tagħhom, billi ta' sikwit huma ma jkollhomx ir-riżorsi meħtieġa biex jiffaċċjaw l-isfida tat-tranzizzjoni diġitali waħidhom.

Fi snin reċenti, il-Kummissjoni u l-Istati Membri niedu għadd ta' inizjattivi biex joħolqu suq uniku diġitali u biex jiddiġitalizzaw l-industrija Ewropea, b'azzjonijiet fil-qasam tal-ekonomija tad-*data*, l-Internet tal-oġġetti u l-cloud computing.

Fl-2016, il-Kummissjoni niedet inizjattiva ddedikata għad-Diġitalizzazzjoni tal-Industrija Ewropea, li xprunat il-ħolqien ta' hubs ta' innovazzjoni diġitali. Dawn iċ-ċentri "intelligenti" jgħinu lill-kumpaniji, b'mod partikolari lill-SMEs u lin-negozji li jkunu għadhom kemm jiftħu, bin-know-how u t-teknoloġija l-aktar reċenti li huma meħtieġa għat-trasformazzjoni diġitali tagħhom. Huma jagħmlu wkoll konnessjonijiet ma' investituri fil-bidliet diġitali, u jippermettu li l-fornituri ta' innovazzjonijiet diġitali jkunu f'kuntatt ma' utenti potenzjali.

Il-finanzjament għall-inizjattiva jammonta għal EUR 11.5 biljun u jiġi pprovdut permezz tal-programm tal-UE, Orizzont 2020, u permezz tal-Fond Ewropew għall-Iżvilupp Reġjonali. Il-Kummissjoni tistma li l-inizjattiva se tistimula investment pubbliku u privat ta' kważi EUR 40 biljun sal-2020, u qed tippjana li tkompli bil-finanzjament tal-innovazzjoni diġitali matul il-perjodu 2021-2027.

L-awdituri se jeżaminaw l-appoġġ mogħti mill-Kummissjoni lill-Istati Membri fl-iżvilupp, fl-implimentazzjoni u fis-segwitu tal-istrategiji għad-diġitalizzazzjoni tagħhom, u se jivvalutaw il-livell ta' appoġġ li jingħata lill-hubs ta' innovazzjoni diġitali fl-Ewropa kollha. Huma se jinvestigaw ukoll jekk il-Kummissjoni hijiex qed tgħin biex jinholq ambjent legali li jkun xieraq għall-era diġitali u għall-konnettività diġitali.

Noti lill-Edituri

L-awdituri se janalizzaw għadd ta' proġetti, u jista' jkun li jwettqu żjarat fuq il-post f'pajjiżi magħżula (il-Ġermanja, l-Ungerija, il-Polonja u l-Portugall). Ir-rapport tal-awditjar huwa mistenni li jiġi ppubblikat fl-2020.

Preċedentement, il-QEA ħarġet rapporti tal-awditjar dwar għadd ta' suġġetti relatati, inkluż l-appoġġ li l-UE tagħti għall-[inkubaturi tan-negozju](#), għall-[kummerċ elettroniku](#), għall-[Internet bil-broadband](#) u għaċ-[ċibersigurtà](#).

Kuntatt għall-istampa għal din il-previżjoni ta' awditu:

Damijan Fišer – E: damijan.fiser@eca.europa.eu

T: (+352) 4398 45410 M: (+352) 621 55 22 24